



Kanska lívlangt bann

Jan Ullrich, sum eitt skifti varð roknaður sum størsta talentið innan súkkluítróttina, og sum eisini hevur vunnið Tour de France, kann nú fáa lívlangt bann frá súkkluítróttini. Sambært blaðnum, Focus, er schweisiska antidoping-nevndin í ferð við at fyrireika rættarmál, har endamálið er at banna týska Ullrich frá øllum funktiónum innan súkklingina. Hesa ferð tí hann skal hava átti sín lút í sponsku dopinggøluni, Operacion Puerto.

Tórður kappast við Meinhardt

Í vetur bendi alt á, at Tórður Thomsen, sum annars hevur vart málið hjá NSÍ, skuldi royna seg uttan fyri føroysku landoddarnar. Tað bar við sær, at NSÍ gjørdi avtalu við Meinhardt Joensen, men nú fær hesin kapping frá Tórða Thomsen. Runavíkingurin hevur í hesum umfarinum slept útlenska dreyminum, og tá spælið enn liggur hjá NSÍ, hevur hann gjørt nýggjan sáttmála við felagið.

KÍ er væl fyri

Fríðin Ziskason, nevndarformaður í Sp/f KÍ, sigur at felagið er endurreist figgjarliga, soleiðis at tey eru til reiðar at taka tey stig, sum eru neyðug fyri at rætta ítróttarligu gongdini

FÓTBÓLTUR

Jákup Mørk
jakup@sosialurin.fo

Eftir fjórða tapið fyrstu seks dystirnar varð fundur í KÍ-hølnum sunnukvøldið.

Á skránni var ítróttarliga gongdin, men Fríðin Ziskason, nevndarformaður, vil ikki siga, at talan var um nakran kreppufund.

- Vit høvdu eitt prát við spælarnar, har vit søgdu teimum, at vit framvegis hava fult álit á, at teir saman við venjarunum eru røttu mennir fyri at halda KÍ uppi millum tey bestu.


Men tit hava bara tvey stig eftir seks dystir. Sigur stiga-

talvan ikki eina aðra søgu?

- Tað ger hon sjálvandi, men hyggur tú at liðnum hjá okkum í ár, so eru vit ikki verri fyri nú, enn vit vóru í fjør. Teir fremmandu spælarnar, sum vit høvdu, hava vit væl og virðiliga erstattað við okkara egnu spælarnum, so á tí økinum hevur talan fyrst og fremst verið um figgjarliga upp-rudding.

- Og eg haldi meg kunna siga, at tann uppruddingin hevur eydnast. KÍ er í dag væl fyri figgjarliga. Og tað skal eingin ivi vera um, at vit ikki ætla okkum at sita hendur í favn, tá flytingarvindeygað letur upp tann 26. juni. Vit valdu tilvitað at rudda upp í spælara-hópinum, og avtalan var, at vit vildu nýta fyrstu 14 umfórini til at geva øllum ein erligan møguleika at royna seg. Men sigla vit framvegis vandasjógv til ta tíð, so gera vit sjálvandi tað, sum er neyðugt, fyri at rætta kósina, sigur Fríðin Ziskason.

Fríðin Ziskason, nevndarformaður í KÍ, sigur seg framvegis sova heilt væl um næturnar
Mynd: Norðlýsið



Høvuðsstaðurin hóttir bygdirnar

Støðutalvan bendir á, at tyngdin í fótboldinum er við at flyta frá útjaðaranum og nærri miðstaðarøkinum

FÓTBÓLTUR

Jákup Mørk
jakup@sosialurin.fo

Tveir teir fyrstu triðingarnir av fyrsta triðinginum av hesum kappingarárinum eru av. Tað eru nógv stig eftir at spæla um, og tískil kann nógv framvegis venda øðrvísi, tá ið kappingin verður liðug, enn tað nú ger. Kortini man lítið fara at vera at ivast í, at tey flestu, sum nú kappast í toppinum, eisini fara at vera við í tí kappingini, tá ið oktober fer at nærkast, og at tey, sum nú kenna strongd av botnspøkislinum, eisini um fimm mánaðir

fara at stríðast fyri at sleppa undan tveimum teimum aftastu plássunum.

Søgan sigur, at uppflytararnir ofta teljast millum niðurflytararnar. 07 Vestur er næstfast og harvið fyrst í kandidatur til niðurflyting. Hin uppflytarin, AB, hevur í seks teimum fyrstu umfórnum vunnið sjei stig.

Hóast AB hesa ferð legði rygg til stórtap á útivølli ímóti nýggja oddaliðnum, HB, so hevur áráðið og framfýsnið verður so mikið stórt hjá ungu monnunum, at teir ivaleyst fara at vísa seg at verða drúgvir.

Um tað eydnast AB at halda tær, so kann tað væl fara at vísa seg, at høvuðsstaðurin í 2010 fyri fyrstu ferð verður umboðaður í bestu fótboldsdeildini av fyra feløgum. FC Hoyvík vann leygardagin á útivølli

ímóti oddaliðnum higartil, B68, og nú eru hoyvíkingar oddalið í 1. Deild!

Eftir seks umfør eru KÍ og 07 Vestur á tveimum teimum aftastu plássunum. Soleiðis sum næstbesta deildin er samanskrúvað, so ber tað illa til at ímynda sær annað, enn at í hvussu so er eitt felag úr Suðuroy ella Sandoy næsta ár verður við í fremstu røð. Harvið verðurysti fótboldsútjaðarin umboðaður. Norðanfjørðs kann støðan gerast tann, at nýggju feløg vera úr høvuðsstaðnum og úr Eysturoy, og at hvørki Klaksvík ella Vágur fara at spæla annað enn leygardagsfótbólt.

Nú fáa vit at síggja, hvussu tað verður. Eftir 6. umfar er neyðugt hjá KÍ at brúka í hvussu so er tvey umfør fyri at sleppa av niðurflytingarpláss. Sunnudagin fer 07 Vestur at vitja í


Klaksvík, og um tað heldur ikki ta ferðina fer at eydnast KÍ at vinna, so verður neyðugt við fleiri umfórnum bara fyri at sleppa av aftasta plássinum.

Í hinum endanum fer NSÍ at vitja B36, HB fer til Fuglafirðar og EB/Streymur út á Argir. Tað boðar frá spenningi, og tað verður ikki minni spennandi, tá ið B68 fer at vitja Jógvan Martin Olsen í Gøtu, og harvið fer at spæla á útivølli fyri fimtu ferð í ár.

Fyrru hálffinalurnar í steypakappingini verða mikukvøldið. Tí verða allir dystirnir í 7. umfari spældir sunnudagin. Víkingur fer mikukvøldið inn um Varmakeldueið, og EB/Streymur fer at vitja á Argjum.

Stýringin má styrkjast

KÍ verður nú revsað fyri at hava valt einastu skilagóðu loysnina. Nevnliga at steðga útreiðsluveitsluni



ÍTRÓTTARKLUMMAN

Jákup Mørk
jakup@sosialurin.fo

Stigatalvan í Vodafone-deildini eftir fyrstu seks umfórini bendir á, at óhugsandi støðan kann gerast veruleiki. Nevnliga at fremsta føroyska fótbolds-deildin um eitt ár kann standa uttan umboð fyri norðoyggjar.

Sjálvandi er einki lið friðað, og fáa klaksvíkingar ikki fleiri stig enn í minsta lagi tvey onnur lið í deildini, so er niðurflytingin veruleiki.

Samstundis er veruleikin tó, at KÍ í lötuni verður revsað, tí teir hava gjørt av at steðga skilaleysu útreiðsluveitsluni, sum í alt ov nógv ár hevur sett sín dám á føroyskan fótbold.

Tað er eingin loyna, at fleiri av hinum feløgnum í Vodafone-deildini framvegis sigla sera tungan sjógv, og úr FSF hevur alment verið sagt frá, at trý lið í ár eru undir beinleiðis figgjareftirlitið.

Men tað stendur í sterkari andsøgn til hetta, at flestu feløgin framhaldandi mest sum ótálmað kunnu knýta dýrar spælarnar at hópinum, og tað kundi bent á, at FSF antin ikki torir at revsa tey feløg, sum ikki makta sínar figgjarligu skyldur, ella at FSF ikki hevur neyðugu amboðini til at halda í teymunum á leiðslum, sum í vónini um ein framtíðar vinning framvegis hava stór hol í niðara endanum av pengakassanum, har pengarnir sleppa at floyma úr.

Tað hevur verið sagt fleiri ferðir, og vit kunnu gjarna gera enn eina endurtøku. Skal føroyskur fótboldur mennast, er fyrst og fremst grundleggjandi neyðugt, at fótarbeidið í ymsu feløgnum verður gjørt til lítar. Og tað verður tað ikki, so leingi sum feløg á hvørjum ári kunnu keypa seg til gull, heiðursmerki ella bara yvirliving. Væl at merkja, uttan at rokningin verður goldin.

Tað er framvegis støðan hjá fleiri av føroysku fótboldsfeløgnum, og tað er framvegis støðan, sum FSF sum savnandi og stýrandi organ í føroyskum fótboldi noyðist at fyrihalda seg til.